

Tíðindi til føroyingar uttanlanda stuðla av tí føroysku sjómanskirkjuni.

Boripallur á land í illveðrinum í nátt

Boripallurin Transocean Winner er í álvarsomum trupulleikum, eftir at vera farin á land í Skotlandi, skrivar offshore.no í morgun.

Sleiparin Alf Forward misti boripallin undir sleiping vestur úr Isle of Lewis orsakað av illveðri.

Sambært Maritime & Coastguard Agency (MCA) slitnaðu endarnir klokkan 03:20 í nátt.

Boripallurin rak síðani á land nærindis Carloway. Sambært MCA er ongin umborð á pallinum og sostatt ikki vandi fyri mannalívum.

Transocean Winner skuldi sum tann fyrsti boripallurin á norska landgrunninum togast til Malta til upphøggingar.

Ikki er greitt, hvussu stóran skaða boriapallurin hevur fingið. Bjargingarfelagið Smit Salvage hevur fingið til uppgávu at bjarga tí 17.580 GT stóra pallinum.

Kelda: offshore.no/dailey record

Antares.fo

Fyrsta amerikanska havvindmyllan sett upp

Jack-up installatiónsfarið Brave Tern hjá Fred. Olsen Windcarriers hevur júst sett upp fyrstu havvindmylluna í amerikanskum sjógvi. Myllan, ið er av slagnum GE Haliade 150-6MW, er tann fyrsta av fimm myllum, ið mynda havmyllulundina Block Island út fyri Rhode Island.

Hinar fyra havvindmyllurnar verða eftir ætlanunum settar upp fyrst í september.

Havmyllulundin, ið er tann fyrsta í USA, verður væntandi tikin í brúk við árslok í ár.

Kelda: Fred. Olsen Windcarriers

Antares.fo

Maersk Oil sendir boripall til upphøggingar í Norra

Maersk Oil hevur gjørt av, at boripallur felagsins, Janice Floating Production Unit, ið virkar út fyri skotsku strondini, skal sleipast til AF Miljøbase Vats í Norra til upphøggingar. Norska upphøggingarfyrirøkan vann eina altjóða útbjóðing upp á arbeiðið.

Skotland hevði vónað, at upphøggingin av tí 33-ára gamla og 30.600 GT stóra framleiðslupallinum - sum síðani 80'ini hevur ligið fyri teym í Norðsjónum, 170 fjórðingar í ein landsynning úr Aberdeen - skuldi fara fram í Skotlandi, og harvið blása lív í skotsku upphøggingarætlanirnar av frálanspallum, ið hava tænt fyri seg.

Roknað verður við, at beinast skal fyri meira enn 470 boripallum og 10.000 kilometrum av rørleiðingum í Norðsjónum hetta til 2050. Samlaðu útreiðslurnar væntast at koma upp á stívliga 400 miljardir krónur.

Kelda: Herald Scotland/maritimedanmark.dk

Antares.fo

Norskir ríkmenn kappast um Farstad

Tríggir norskir ríkmenn - John Fredriksen, Kristian Siem og Kjell Inge Røkke - kappast um at yvirtaka eitt av størstu frálansreiðaríunum í Norra, Farstad Shipping, sum eigur 58 frálansskip.

Farstad Shipping hevur sambært norska blaðnum Aftenposten eina skuld upp á útivið 11 miljardir norskar krónur, eftir eina umfatandi øking av virkseminum seinastu árinum. Eigarnir av reiðarínum, sum eru fólk kring Farstad-familjuna í Ålesund, hava stríðst við at útvega nýggjan kapital til felagið, men hava bert megnað at fingið eina avtalu í lag, sum gongur fram til 1. oktober í ár.

Eitt lánsbrævalán til reiðarið upp á 400 miljónir krónur kann koma at spæla ein týðningarmiklan leiklut, tá avgerð skal takast um fíggjarligu framtíðina hjá felagnum, og teir tríggir ríkmenninir royna nú hvør sær at yvirtaka lánið.

Alfred Berg Kapitalforvaltning skilti tíðliga strategiska týðningin, sum lánsbrævalánið hevði, og hevur

tí keypt lánsbrøvini. Kapitalfelagið er tó ikki áhugað í at yvirtaka Farstad, og er tí til reiðar at selja tey til hægstbjóðandi.

Meginparturin av lánunum hjá Farstad Shipping eru bankalán. Samlaða lánsbrævaskuldin er upp á 1,4 miljardir norskar krónur.

Kelda: aftenposten.no/maritimedanmark.dk

Antares.fo

08-08-2016 08:13

Ísurin bráðnar: Geislavirkin evni koma undan kavi

Geislavirkið burturkast frá eini amerikanskari hernaðarlegu í Grønlandi kann koma undan kavi aftur, um innlandsísurin bráðnar sum hann ger nú

Gamalt geislavirkið burturkast, sum USA goymdi undir grønlandska innlandsísinum, kann nú koma undan kavi aftur, tí innlandsísurin bráðnar og minkar.

Hesum boðaðu vísindafólk sambært Reuters frá fríggjadagin.

Talan er um leivdirnar av amerikansku hernaðarleguni Camp Century, ið varð bygd í 1959 í útnyrðingspartinum av Grønlandi. Hetta var í sambandi við, at USA kannaði móguleikarnar fyri at gera eina støð í Arktis at skjóta kjarnorkurakettir frá.

Í 1967 gjørði USA av at taka leguna burtur. Brennievni og annað burturkast varð goymt 35 metrar niðri í ísinum, harímillum eisini geislavirkið køljevni, og hildið varð, at náttúran fór at goyma hetta í allar ævir.

Men sum støðan er nú, og við tí ferð, sum ísurin bráðnar, vænta vísindafólk, at ísurin, sum í lýtuni fjalir burturkastið, kann verða burtur áðrenn komandi aldarskifti.

Kanningin, sum fólk av lærdu háskúlunum í York í Kanada og í Zürich hava gjørt, metir, at umleið 200.000 litrar av dieselolju og køljevni frá einum kjarnorkureaktori, sum varð brúktur til at veita streym, eru grivin í ísinum.

”Hetta er eitt nýtt slag av politiskari avbjóðing, sum vit mugu hugsa um,” sigur veðurlagsfrøðingurin William Colgan frá York University, sum hevur verið við til at gera kanningin.

Um ísurin bráðnar, kann tað, sum er grivið í ísinum, harímillum biologiskt, kemiskt og radioaktivt burturkast, koma fram aftur og órógva vistskipanina á staðnum.

Kanningin staðfestir eisini, at tað hevði verið ógvuliga kostnaðarmikið at tikið burturkastið upp og beint fyri tí nú. Mælt verður í staðin til at bíða, til ísurin er so mikið bráðnaður, at tað fer at nærkast, og so taka støðu til ta tíð.

Dimma.fo

08-08-2016 13:46

Gekkaseðlar kunnu vera fullkomiliga eins

Hesir báðir gekkarnir á myndini endaðu á sama borði eitt kvøldi, tá spælt varð. Sum tað sæst, so eru gekkarnir fullkomiliga eins. Enntá kontrolnummarið er tað sama.

Men eigur tað at koma fyri, at tveir gekkar eru fullkomiliga eins?

Tað hava vit spurt Kringvarp Føroya um, og svarið er, at tað kann koma fyri.

Kringvarpið sigur soleiðis við Dimmalætting um tilburðin við teimum báðum eins seðlunum:

”Gekkaseðlar verða framleiddir í røðum. Tey somu tøluni ganga aftur í hvørjari røð. Vit býta seðlarnar út til sølustøðini eftir nummarrøð, og tað merkir, at tú ikki kanst keypa tveir eins gekkaseðlar á einum sølustaði, men tú kanst fáa eins seðlar, um tú keypir seðlarnar frá ymskum sølustøðum (sannlíkindini fyri hesum eru tó sera lítil).”

Lagt verður afturat, at talan er um seðlarøðir við somu tølum og kontrolltølum. Fyri einstaka vinnarin er tað líkamikið, hvørji tøluni og kontrolltalið er – øll vinna 400 krónur ella 500 krónur, men tey sum eru heppin at koma ígjøgnum, vinna harumframt ein lúku- ella leypavinning.

Dimma.fo

Stormur: Bingja á sjógv og campingvagnar á rull í Gøtu

07.08.2016 - 23:42

Heilt nógvur vindur er í kvøld og boðað er frá fleiri stormskaðum.

Vakthavandi á politistøðini í Havn sigur, at fyrstu fráboðanirnar í kvøld komu úr Sørvági um klókkan hálvgun nýggju, har eitt høgt stilass stóð til koppa yvir á grannahúsið. Tað eydnaðist at fáa fatur á fólk, sum kundi tryggja stillasið.

Ein tíma seinni var galið í Rituvík, har ein vindskeið hevði hug at ríva. Sløkkiliðið varð fráboðað at bjarga teimum húsunum undan skaða.

Um klokkan trýkorter til tíggu var stormurin so náddur til Norðragøtu, har fleiri fráboðanir komu. Fyrsta fráboðanin var um eina bingju, sum var fokin á sjógv og lá og fleyt í fjørðuni við kirkjugarðin. Nakað seinni var boðað frá einum húsvoigni, sum var farin á rull við ítróttarhúsið í Sarpugerði, og síðan ein annar húsvoignur, sum var farin á rull á økinum millum havnarlagið og grótbrotið sunnan fyri bygdina.

Vindurin var so mikið nógvur í Norðragøtu ta einu lýtuna, at boðað varð eisini frá, at grót ella skervur feyk av eini rúgvu yvir á grannahúsinu. Eigararnar av rúgvuni vórðu fráboðaðir, sigur vakthavandi á politistøðini.

Portal.fo

Smáligur fiskiskapur hjá gullaksaskipunum

08.08.2016 - 09:22

Stjørnan og Polarhav komu á Klaksvík tíðliga í gjárkvøldið, teir høvdu 110 tons, sum teir landa á Kósini í morgun. Hetta skrivar Jn.fo.

Sambært Jn.fo hava teir henda túrin roynt vestanfyrir, har eisini Eysturbúgvinn og Vesturbúgvinn royna. Vestmenningur og Skoraberg eru í lýtuni staddir vestur av Føroya Banka.

Jn.fo upplýsir, at okkurt smávegis viðlíkahald skal gerast umborð á Stjørnuni, men at tað væntandi verður farið nýggjan túr í kvøld. Nógvur vindur vestanfyrir.

Portal.fo

Kinversk vitjan á ráðhúsinum

08.08.2016 - 10:10

15 børn og ung úr Kina millum 10 og 15 ár hava seinastu fyra dagarnar vitjað í Føroyum. Tey hava frammanundan verið í Danmark og í Noregi. Hetta skrivar heimasíðan hjá Tórshavnar kommunu.

Í Føroyum hevur kinverska ferðalagið verið gestir hjá SSB-skótunum og tey hava eisini búið í Skóthúsinum.

Endamálið við ferðini er at kanna og síggja, hvussu skótarørslan er uppbygd og verður skipað. Alment finnast skótar ikki í Kina, men á eini jamboree í Japan í fjør fekk leiðarin hjá kinesisku børnunum samband hendavegin og vitjaði í Føroyum í fjør at kanna viðurskiftini.

Tey hava havt úr at gera í Føroyum, millum annað hava tey verið á oynni í Hesti, fiskað, sigið og gjørt ymsan ítrótt. Eisini hava tey verið undir Vestmannabjörgum. Á skránni var eisini at vitja borgarstjóran í Havn og hoyra eitt sindur um Havnina. Børnini tosaðu væl enskt.

Tey hava fingið nógv burturúr ferðini í Føroyum og í gjárkvøldið bjóðaðu tey vinum og kenningum til samkomu í Skóthúsinum, har tey høvdu gjørt kinesiskan mat til gestirnar. Tey fóru avstað aftur við flogfari í morgun.

Fríggjadagin vitjaðu tey á Ráðhúsinum, har tey finga sodavatn og ymiskt lekkurt frá Gómagott, borgarstjórin bæði gav og fekk gávur og kommunustjórin greiddi frá ymsum um Havnina.

Portal.fo

Fyrsta norðurlenska gullmerkið var heimsmet

08.08.2016 - 13:08

Svenska Sarah Sjöström vann í nátt fyrsta gullheiðursmerki til eitt Norðurland á olympisku leikunum í Rio.

Í kappingini 100 metra firvaldssvimjing gjørdist svenska Sarah fyrst á mál í tíðini 55,48 sekund og tað er eisini nýtt heimsmet.

Hetta var annað heiðursmerkið hjá Svøríki higartil í leikunum. Sunnudagin vann Emma Johansson silvur í súkkling á landavegi.

Danmark hevur eisini vunnið eitt silvur í súkkling. Tað var Jacob Fuglsang, sum kom næstur á mál í súkklukappingini, sum var á fyrsta degnum av leikunum.

Hini norðurlondini eru ikki komin upp á heiðursmerkjayvirlitið enn.

Teldutrupulleikar: Fleiri tíggjutúsund ferðandi bíða

08.08.2016 - 16:48

Eftir ein kaotískan dag við heimsumfatandi teldubreki, hefur risastóra ameríkanska flogfélagið Delta Airlines so spakuliga fingið flogfær síni á flog aftur.

Ferðafólk í tíggjutúsundatali eru strandað kring um í heiminum, og mugu geva tol tí tað framvegis kann ganga long tíð áðrenn tey sleppa avstað, skrivar AP-tíðindastovan frá Delta Airlines.

Allar flogferðirnar hjá felagnum kring allan heimin vórðu í dag raktar av seinkingum ella avlýsingum orsaka av einum breki í telduskipanini.

Starvsfólkini í raktu floghavnunum hava skrivað nýggj boardingpass út við hond, og fleiri tíggjutúsund fólk hava ligið nátt á gólvinum, skrivar NBC-sjónvarpsstøðin.

Ameríkanska flogfélagið hefur um 5.000 fráferðir um samdøgrið, men ikki er upplýst hvussu nógvar fráferðir eru raktar av teldubrekinum. Vanliga tekur tað fleiri dagar, áðrenn ferðslan flýgur normalt aftur eftir eitt slíkt brek, skrivar AFP.

Portal.fo

Gudstænasta í Gjónni

08.08.2016 - 17:50

Sunnudagin 14. august verður skipað fyri útigudstænastu í Gjónni við Gjógv. Tveir prestar vera við til hesa serstaku gudstænastu, Bergtórur Hjelm Bjarkhamar og Emil Olsen.

Vestmanna sangkór framførir. Í samband við útigudstænastuna verða litaðu ljósini í Gjónni tendraði í vikuskiftinum, skrivar Sunda kommuna á netinum.

Portal.fo

Jógvan Arge: Javnaðarflokkurin skrantar

08.08.2016 - 21:26

Jógvar Arge, býráðslimur fyri Tjóðveldi, skrivaði á Facebook í dag, at Javnaðarflokkurin var ógvuliga tigandi, tá Tórshavnar Býráð viðgjørði Skansabryggjuna í farnu viku. Heili tveir býráðslimir hjá flokkinum vóru ikki á fundi. Elin Lindenskov og Bjørghild Djurhuus søgdust hava forfall.

Í øðrum lagi var tað ikki meir, enn tú hoyrði málið í Javnaðarflokkinum.

- Næstformaðurin í vinnunevndini, Tróndur Sigurðsson, kleiv ikki í tvey, hóast hann frá fyrsta degi hefur verið klistraður upp at Fólkaflokkinum í málinum.

- Tað er týðiligt, at samgongufelagar Javnaðarfloksins hava fingið so langan snór í hesum máli, at úrslitið smakkar fleiri javnaðarumboðum illa. At síggja til er flokkurin, sum einsamallur hefur meiriluta á Vaglinum, drigin eftir hárinum av Fólkaflokkinum, og Sambandsflokkurin hefur runnið aftaná, skrivar Jógvan Arge.

Nú valið nærkast, endaði Skansabryggjan ovast í raðfestingini hjá breiða samstarvinum.

- Tí veit ongin enn at siga, um nøkur avgerð verður um Skúlan á Fløtum og Musikkskúlan í hesum valskeiði – ella um teir mugu gjalda prís. Mugu skúlarin gjalda prís fyri Skansabryggjuna, verður tað eitt vánaligt býti, heldur Jógvan Arge.

Portal.fo

Ov lítið frálærutilfar á føroyskum viðgongur Hanna Jensen

08.08.2016 - 22:07

Hanna Jensen, løgtingskvinna fyri Framsókn og forkvinna í mentarnevndini, viðgongur, at tað er ov lítið frálærutilfar á føroyskum á miðnámi, eftir at Tórður Johannesarson, lærari á Glasi, hefur víst sína ónøgd.

Tórður Johannesarson segði við Kringvarp Føroya í dag, at tað er ov lítið av føroyskum frálærutilfari, og at tað gongur ov seint at framleiða meira tilfar.

Tórður gjørði eina kanning um føroyska frálærutilfarið, og tað vísti seg, at einans 20 prosent var á føroyskum.

Hanna Jensen tekur undir við hesum, og heldur tað vera gagnligt fyri miðnámskúlanæmingar at hava føroyskt tilfar. Við Kringvarp Føroya segði hon í dag, at hon ætlar sær at heita á landstýriskvinnuna í mentamállum, Rigmor Dam, at fáa meira føroyskt frálærutilfar.

Portal.fo

Regatta verður um vikuskiftið

Regatta verður fríggjadagin 12. august 2016. Siglt verður av Eiði til Hósvíkar kl. 17.00.

Í Hósvík verður góður døgurði frá MATsmiðjuni hjá Ruben Busk í bygdarhúsinum. Um kvøldið verður livandi tónleikur við Hanus G. Johansen og Hans Andrias. Eisini verður felagssangur og miðnáttarrøða við Jørgen Niclasen. Eftir røðuna spæla ROX til dans.

Regatta í Hósvík plagar at savna á leið 800 fólk.

Portal.fo

Temadagur um trygd á Sjónum á sjómannadøgnum

Mikudagin 17. august verður skipað fyri áhugaverdum Temadegi um trygd á sjónum í Sjónum í Klaksvík. Annbjørg á Høvdanum, vinnusálarfrøðingur, hevur gjørt eina umfatandi kanning, sum verður løgd fram og harafturat fara serfrøðingar úr Norra, Íslandi og Danmark at greiða frá og Landsstýrismaðurin í Fiskivinnumálum luttekur eisini. Um kvøldi kl. 19 verður panelfundur.

Tað skrivar fyrireikararnir av Føroya Sjómannadagi í tíðindaskrivi:

Fiskivinnan er runt heimin, skírd at vera eitt tað vandamiklasta arbeiðsplássið sum er. Tó, vísir tað seg, at trygdaráttøk hava havt jaliga ávirkan í londunum rundan um okkum, og talið av vanlukkum er lækkað nógv. Hóast hettar, so vísir tað seg í londunum rundan um okkum, at fiskivinnan framvegis hevur 25-50 ferðir fleiri deyðsføll enn vinnur á landi.

Í Føroyum hevur okkum vantað tø, ið siga nakað um, hvussu støðan er hjá okkum í Føroyum. Tessvegna bleiv í 2014 farið í holt við at samla data inn um vanlukkur í føroysku fiskivinnuni. Hettar bleiv gjørt við at fara ígjøgnum allar vanlukkur hjá sjómonnum, sum vóru fráboðaðar til vanlukkutryggingarráðið í tíðarskeiðinum 1972-2014. Hettar arbeiðið tók uml. 4 mánaðir. Hettar tíðarskeiðið vóru 12619 vanlukkufráboðanir, harav 4163 vóru á sjónum, og av hesum vóru 3407 av vanlukkunum frá fiskivinnuni. Manningarfeløgini veittu peningaligan stuðul, so hetta arbeiðið kundi verða gjørt.

Í grannalondum okkara hava tey hagtalsviðgjørt vanlukkutøl, fyri síðani at kunna nýta hesar upplýsingar til at betra um trygdina á sjónum við at gera málrættað trygdaráttøk.

Í 2016 játtaði Sjúkrakassagrunnurin, høvuðsþeki 1, manningarfeløgnum pening til arbeiði at hagtalsviðgera og greina innsavnaðu tølini, soleiðis at vit eisini kunnu menna trygdina út frá eini skipaðari vitan um okkara egna flota og teimum vanlukkum, vit hava havt í Føroyum.

Út frá úrslitum frá hesum arbeiði koma vit nú at kunna vísa á afturvendandi orsøkir til vanlukkur, vísa á títteleikan av ymiskum vanlukkunum innan ymiskar skipabólkar, og vísa á sermerktar vandastøður innan ymiskum skipabólkarnar.

Á kunningardegnum koma hesi úrslit at verða løgd fram, umframt at vit fáa vitjan av spennandi fólki úr Norra, Íslandi og Danmark, sum hava holla vitan innan trygdarmenning á sjónum í teirra heimlandum. Hesa vitan koma tey at deila við okkum, umframt at eitt umboð fyri Føroyar, Ragnar Ludvig, ið hevur arbeitt bæði innan trygd í Norra, í Sjóvinnustýrinum og nú sum stjóri á Sjónum, eisini kemur at leggja fram.

Landsstýrismaður í fiskivinnumálum, Høgni Hoydal, endar dagin við at hugleiða um økið. Kunningardegurin endar kl.15.00, men kl.19.00 byrjar ein sera spennandi panelfundur við umboðum fyri heilsuþeki, manningarfeløgini, reiðarafelagið, trygdarmenning og við landsstýrismanninum í fiskivinnumálum. Evni á panelfundinum verður “Trygdar- og heilsu politikkur fyri føroyskar sjómenn anno 2016”.

Í steðginum ímillum framløgurnar og pallborðsfundin verður høvi at fáa rundvísing á Sjónum, og Fiskiveiðueftirlitið kemur eisini at hava trygdarvenjinguttan fyri Sjónum kl.16.00.

Umframt kaffi og ábit verður møguleiki at fáa ein bita í døgurðasteðginum.

Bæði tiltøkini eru ókeypis, og øll eru hjartaliga vælkomín.

Tað er Annbjørg á Høvdanum, vinnusálarfrøðingur, sum hevur gjørt kanningina og sum leggur kanningarúrslitini fram, á Temadegnum, sum byrjar kl. 9:00 á Sjónum í Klaksvík.

Framsókn 8 atkvøður frá býráðssessi

Á seinasta býráðsvali vantaðu bara átta atkvøður í hjá Framsókn at fáa 13. býráðssessin í Havn. Og tað ætlar flokkurin at klára hesaferð.

Fyri at vinna inn um býráðsgátt, so krevst, at listin fær í minsta lagi 13. býráðslimin valdan. Um vit gjøgnumganga atkvøðutølini seinst, so sæst, at tað vantaðu ikki nógvar atkvøðu í hjá Framsókn at vinna hendan sessin. Saman við Framsókn rukku Sjálvstýrisflokkurin og Miðflokkurin heldur ikki inn um gáttina.

Um vit trekkja atkvøðurnar hjá Sjálvstýrisflokkinum og Miðflokkinum frá – og rokna við atkvøðunum hjá Framsókn, so sæst, at flokkurin var ikki langt frá hesum 13. sessinum. Hetta er sjálvandi hypotetiskt. Men atkvøðurnar hjá teimum listum, sum ikki verða valdir, fara í veruleikanum "til spillis", tí tær telja ikki við grundarlagnum undir teimum býráðssessum, sum verða valdir.

Tað er sjeýnda umboðið hjá Javnaðarflokkinum, sum Framsókn hevði kappast við. Sjeýnda umboðið hjá Javnaðarflokkinum varð valt við 657 atkvøðum (4.599 býtt við 7 = 657).

Skuldi Framsókn fingið hetta umboðið, so skuldi annaðhvørt Javnaðarflokkurin fingið 56 færri atkvøður, ella Framsókn 8 atkvøður fleiri.

Í talvunum niðanfyri sæst, hvussu raðfylgjan var av teimum 13 sessunum í Tórshavnar kommunu á seinasta býráðsvali fyri teir fýra flokkarnar, sum finga umboð vald – og Framsókn, sum var um reppið at fáa 13. umboðið.

Í prosentum:

Fólkafli	Sambandsfli	Javnaðarfli	Tjóðveldi	Framsókn
16,5 (4)	10,62 (8)	43,22 (1)	23,55 (2)	6,10 (14)
8,25 (10)	5,31	21,61 (3)	11,78 (6)	3,05
5,50	3,54	14,41 (5)	7,85 (11)	2,03
4,13	2,66	10,81 (7)	5,89	1,53
3,30	2,12	8,64 (9)	4,71	1,22
2,75	1,77	7,20 (12)	3,93	1,02
2,36	1,52	6,17 (13)	3,36	0,87

Í tølum:

Fólkafli	Sambandsfli	Javnaðarfli	Tjóðveldi	Framsókn
1756 (4)	1130,00 (8)	4599,00 (1)	2506,00 (2)	649,00 (14)
878 (10)	565,00	2299,50 (3)	1253,00 (6)	324,50
585,33	376,67	1533,00 (5)	835,33 (11)	216,33
439,00	282,50	1149,75 (7)	626,50	162,25
351,20	226,00	919,80 (9)	501,20	129,80
292,67	188,33	766,50 (12)	417,67	108,17
250,86	161,43	657,00 (13)	358,00	92,71

Portal.fo

Líkist gongdini í fjør

Línuskipið Klakkur stendur í løtuni á bedingini hjá skipasmiðjuni MEST í Havn, har ymiskt viðlíkahald verður gjørt.

Bethuel Johannesen, skipari, sigur, at Klakkur varð tikin upp týsdagin í síðstu viku, og ætlanin er at fáa skipið av aftur miðskeiðis í hesi vikuni.

- Ætlanin var at mála alt skipið, men nú verður það ívasamt, tí það er vorðið so vátt í veðrinum, og vit ætla ekki, at skipið skal standa leingi uppi. Zinkini skulu skiftast, botnurin skal í øllum fòrum málást og helst skrokkurinn eisini.

Bethuel Johannesen sigur, at teir væntandi fara til Eysturgrønlands, tá loyst verður aftur. Har eiga teir eina lítla kvotu á 60 tons, sum nústaðni er útskrivað.

- Hetta er ekki nógv at fara so langa leið eftir, men soleiðis eru umstøðurnar nú einaferð.

Skiparin sigur, at tá Klakkur hevur verið í Eysturgrønlandi, verður væntandi farið aftur undir Føroyar at royna. Teir hava eisini møguleikan at fara til Íslands, har teir eiga umleið 200 tons eftir.

Um gongdina higartil í ár, sigur Bethuel Johannesen, at hon hevur verið á leið sum í fjør, tá Klakkur fiskaði fyri umleið 32 miljónir krónur.

In.fo

Pál kemur í OL-finaluna

Fríggjadagin skal Pál Vitalis Joensen royna at svimja seg í OL-finaluna, tá ið innleiðandi umfòrini í 1500m frísvimjing fara av bakkastokki.

Ferðin í innleiðandi umfòrunum av OL er øgilig, og hóast Pál ekki hevur havt tíðirnar við sær síðstu tíðina, so væntar Jón Bjarnason, at hann kemur í finaluna.

Seinast Pál var við í OL, tað var í London í 2012, bleiv tað ekki til nakað finalupláss, men:

- Hann er ein so nógv meira royndur svimjari nú, og tað hevur meira at siga til nakað so stórt, sum OL jú er, sigur Jón Bjarnason við Sosialin í dag.

Ein longri samrøða við Jón Bjarnason er at lesa í Sosialinum í dag. Har ber eisini til at síggja hvørjar átta svimjarar hann tippar at koma í finaluna í 1500m frísvimjing.

In.fo

Fiskaaling smæðist ekki burtur

Granskarar á Fiskaaling hava givið út enn eina vísindaliga grein um lúsayingul í Sundalagnum. Í hesi grein verður fyri fyrstu ferð víst, hvussu framleiðslan av lúsayingli kann estimerast beinleiðis í aliringum heldur enn út frá starvstovuroyndum.

Nøgdin av lúsayingli varð kannað á fleiri dýpum í einum aliringi triðja hvønn tíma í eitt samdøgur, samstundis sum streymmátningar vórðu gjørdar. Funnið varð eitt øvut samband millum streymferð og nøgdina av lúsayingli í sýnunum.

- Út frá hesum og saman við tali av kynsbúnum laksalús á alifiskinum bar til at rokna framleiðsluna av lúsayingli. Úrslitini vístu, at hvør kynsbúgvinn laksalús framleiddi millum 26 og 68 lúsayingul um dagin.

Á Fiskaaling vísa tey á, at flestu starvstovuroyndir hava mett, at ein kynsbúgvinn laksalús framleiðir umleið 30 lúsayingul um dagin, tá hitin í sjónum er tann sami sum í kanninginini (8°C). Sostatt benda mátingarnar í aliringinum á, at framleiðslan av lúsayingli kann vera størri enn higartil mett, men tað skulu fleiri kanningar til fyri at vátta hetta.

- Greinin "A method of estimating in situ salmon louse nauplii production at fish farms" er givin út í Aquaculture Environment Interactions. Umframt Gunnvør á Norði, sum er høvuðsrithøvundur, hava Knud Simonsen og Øystein Patursson skrivað greinina.

Á Fiskaaling siga tey, at greinin er partur av verkætlanini "Viðurskifti, sum ávirka útbreiðslu av lús kring alibrúk og á firðum" ið Granskingarráðið og Fiskaaling hava fíggað.

Umrødda grein kann lesast á heimasíðuni <http://www.int-res.com/articles/aei2016/8/q008p397.pdf>
In.fo

Fingu 10 ferðir so nógv í ár

Mangt bendir á, at lundin so smátt er við at koma fyri seg aftur. Kring um í Føroyum, har menn plagdu at fleyga lunda um summarið, verður sagt, at væl av fugli hevur verið at sæð í vertíðini í ár. Sum skilst er tað tó bert á heilt fáum støðum, at menn hava fleygað nakað av týðningi.

Lundi er ikki friðaður við lóg í vertíðini um sumrarnar, men á nøkrum plássum, har menn plagdu at fleyga lunda, hava grannastevnur friðað fuglin í eitt, tvey ella trý ár. Aðrastaðni hava tey valt ikki at friðað lundan, og her hava tey í staðin latið skilið ráðað.

Settorvan á Viðoyinni er eitt av lundalondunum í Føroyum. Onnur lundalond eru eisini á Viðoyinni, har rotta hevur gjørt sítt til at halda stovninum niðri. Í Settorvuni og Urðini, tey rópa, hava menn lagt seg eftir at týna rottuna við rottueituri fyri at verja sum best um lundastovnin.

Á Viðareiði halda tey seg gera lundalondunum best við ikki at friða fuglin á grannastevnu, men heldur royna at røkja røkur og vøll, samstundis sum farið verður í lundalondini við rottueituri. Bæði í fjør og í ár hava menn soleiðis verið í Settorvuni og hava hesar túrar eisini havt fleygastong við sær.

In.fo hevur í kvøld skift orð við viðoyingar, sum siga, at tað sær nógv, nógv betri út við lunda í Settorvuni í ár enn í fjør. Meðan teir vóru har í fjør, fleygaðu teir einar 30 lundar, og í ár hava teir á sama túri fleygað tíggu ferðir so nógvan lunda, tó at teir ikki á nakran hátt halda seg hava gingið stovninum ov nær.

- Tað, sum vit halda er sera hugaligt er, at allur fuglurin, sum vit finga í ár, var ungur fuglur, sum var góður í holdum. Árið í ár kann slett ikki samaberast við árið í fjør, og eg haldi, at mong tekin er um, at lundastovnurin nú so smátt er við at koma fyri seg aftur. Men, treytin er, at rottan verður hildin burtur.

In.fo

Umrøddur grindafilmur nú í Føroyum

Skotin, Mike Day, er lendur við flogfarinum hjá Atlantsflogi úr Edinburg í kvøld.

Við sær hevur skotin filmin "The Islands and the Whales", sum operatørurin í Havnar Bio nú ger kláran at vísa í morgin, týsdagin og aftur mikudagin, bæði kvøldini klokkan 19.30.

Tað sigur Filmsfelagið í tíðindaskrivi fyri løtu síðan. Lagt verður aftrat, at Mike Day júst hevur víst filmin í Kýpros, har filmsstevnan - Lemosos International Documentary Festival - hevur verið.

- Hetta er fyrstu ferð, at nógv umrøddi grindafilmurin hjá skotanum verður sýndur í Føroyum. Fyrsta sýning var í Kanada. Síðan hevur filmurin verið sýndur í USA og Skotlandi.

Tað er Filmsfelagið, ið skipar fyri sýningunum í Havnar Bio, og sýningarnar eru almennar. Eftir sýningina verður høvi at seta leikstjóranum spurningar um filmin.

In.fo

Pogba er nú United-leikari

Tað, sum hevur verið nógv frammi seinastu tíðina, er nú loksins vorðið endaliga váttað – nevnliga, at Paul Pogba skiftir úr Juventus til Manchester United. Tað er greitt, eftir at hann hevur staðið læknakanningina í enska felagnum.

Manchester United váttar á heimasíðu síni, at Paul Pogba hevur skrivað undir ein fimm ára sáttmála. Sambært Sky Sports, so hevur 23 ára gamli fransk landsliðsmiðvollarin kostað 775 milliónir krónur.

Paul Pogba, sum skeyt 28 mál í 124 dystum fyri Juventus, spældi í tíðarskeiðnum 2009 til 2012 við Manchester United, og vendir hann nú tískil aftur til Old Trafford.

- Eg eri sera glaður fyri at venda aftur til United. Tað hevur altíð verið eitt felag við serligum plássi í hjarta mínum, og eg gleði meg at virka undir José Mourinho, sigur Pogba við heimasíðuna hjá Manchester United.

Eisini venjarin, José Mourinho, er fegin um at hava fingið Paul Pogba í hópín.

- Paul er ein av heimsins bestu spælarum, og hann fær ein lyklaleiklut á tí United-liðnum, sum eg ætli mær at byggja, sigur hann.

Manchester United fer sunnudagin á vitjan hjá Bournemouth í fyrsta umfari av nýggja kappingarárinum í Premier League.

In.fo

Meting um tilfeingið fyri viku 32 2016

Friday, 05 August 2016

Samandráttur: Línuskip: Bara eitt línuskip er til fiskarí og kemur tað at landa mánadagin. Tað hevur mest av toski, svartkalva og so nakað av blálongu og lira. Vit vantað at okkurt línuskip fer út í næstum.

Útróður: Streymurin verður góður og veðri sær hampuligt út, men hóast tað, vænta vit ikki so nógv av útróðarfiski. Tað eru fleiri bátar sum liggja og pussa upp ella eru í feriu. Og so er tað ring fiskitíð hjá útróðrabátunum.

Djúpvatnstrolarar: Trýggjir fiska svartkalva og so nakað av kongafiski. Vit vantað ein landar í vikuni, meðan hinir neyvan landa hesa vikuna. Ein frystitrolari er eisini byrjaður túr. Hann fiskar eisini svartkalva.

Partrolarar: Tey flestu pørini eru til fiskarí. Nøkur pør fiska svartkalva og restin er so á upsanum. Fiskaríið eftir upsa er brúkiligt, meðan hann er heldur lakari eftir svartkalva. Pørini landa sum vikan líður vikuni. Trý pør fiska gulllaks.

Trolbátar: Seks trolbátar eru til fiskarí, fýra á landleiðin og so eru tveir á Íslandsrygginum. Teir á landleiðini landa vantandi allir mánadagin, tað er ein blandingur av toski, reyðsprøku, tungu og havtasku. Teir av Íslandsrygginum landa helst síðst í vikuni. Teir fáa mest av toski og so nakað av svartkalva og blálongu.

Garnaskip: Tvey fiska svartkalva, eitt landar mánadagin og hitt síðst í vikuni. Fiskaríið er brúkiligt.

Fmf.fo

Valutanavn ▼

WMR

Australske dollar	512,37
Bulgarske leva	380,19
Brasilianske real	211,84
Canadiske dollar	510,10
Schweizerfranc	683,35
Kinesiske renminbi.yuan	100,70
Tjekkiske koruna	27,510
Euro	743,65
Britiske pund	876,18
Hong Kong dollar	86,48

Kuna	99,40
Ungarske forint	2,3900
Israelske new shekel	175,27
Indiske rupees	10,030
Japanske yen	6,5490
Mexicanske peso	36,030
Norske kroner	79,10
Newzealandske dollar	478,16
Polske zloty	173,76
Russiske rubel	10,340
Svenske kroner	78,14
Singapore dollar	497,86
Thailandske baht	19,180
Tyrkiske lira	224,92
US dollar	670,89
Sydafrikanske rand	49,160

Danskebank.dk

Andlát

Anna Sofía á Váli, fødd Reinert, andaðist á Lágargarði fríggjadagin, 95 ára gomul.

Hanna Hjelm, fødd Samuelsen, ættað av Tvøroyri, búsitandi í Vági, andaðist sunnudagin 7. august, 71 ára gomul.

Johannes Lydersen, Skálavík, andaðist á Gerðisgarði 7. august 94 ára gamal

Joen Hans Røsvik, vanligur nevndur Jógvan, ættaður úr Noregi, búsitandi í Havn, andaðist á Boðanesheiminum hósdeggin 4. august 71 ára gamal.

Guðny Dalsgaard Bukh, ættað úr Havn, búsitandi á Langelandi, andaðist mikudagin 3. august 61 ára gomul.

Nanna Skála, Tórshavn, andaðist á Landssjúkrahúsinum leygardagin 101 ára gomul.

Joen Hans Røsvik, Tórshavn, andaðist á Boðanesheiminum hósdeggin 4. august 71 ára gamal.
